

# *Lehen il-Malti*

MAHRUG

MILL-GHAQDA TAL-MALTI (UNIVERSITÀ)



HARBTUNI U HAQRUNI  
U AKTAR KIBREI FIJA L-QAWWA

**Ir-Raba' Sena**

**Awissu 1934**

**Ghadd 42**

Mitbugħ fi-"EMPIRE PRESS" 266, Strada San Paolo — Il-Belt

The Royal University of Malta

# LEHEN IL-MALTI

MAHRUĠ MILL-"GĦAQDA TAL-MALTI" (UNIVERSITÀ)

AWISSU 1984 ]

IR-RABA' SENA

[ Ghadd 42

## IL-MALTI FL-EZAMIJIET

Fl-aħħar ghadd ta' *Lehen il-Malti* għidna f'liema friegħi għandu jinfirex tagħlim il-Malti u kif għandu jitqassam fl-iskejjel. Izda xejn ma jiswa li jkollok programm ta' tagħlim maħdum u mqassam bir-reqqa u bil-għaqal kollu, xejn ma jiswa li jkollok surmastrijiet imħarrġin tajjeb fit-tagħlim, jekk it-tagħlim ma jkunx imsaħħaħ mill-eżamijiet u minn eżamijiet li ma tistax tgħaddi mingħajrhom. L-eżamijiet huma l-qofol, is-saħħa, il-ħajja tat-tagħlim. Nehħi l-eżamijiet, u t-tagħlim, għat-tfal u għaž-żgħažagh ukoll, isir ħaġa mejjta, bla ebda fejda. U dan narawh b'għajnejna. Fil-Liċeo jsir it-tagħlim tal-Grieg u tat-Tedesk, li nkunu nafu x'jiswew meta nikbru u ngħaddu 'l quddiem fit-tagħlim. Madankollu min jitgħallem dawn l-ilsna? Ftit li ħadd. Għaliex? Għax mhemmx eżamijiet ta' bil-fors, li jgħaluk, trid jew ma tridx, tagħti ruhek għal dak it-tagħlim.

Għalhekk jekk irridu li tagħlim il-Malti jkollu dik il-fejda li għaliha daħal fl-iskejjel, jaħtieġ li l-eżamijiet isiru ta' bil-fors u mhux ikunu merħiġin f'idejn l-istudent li jista' jagħmilhom jew ma jagħmilhomx. Jigħifieri għal xi impjegijiet tal-Gvern l-eżami tal-Malti għandu jsir bil-fors bħall-eżami tal-Ingliż, inkella jiġri, bħal ma ġara, li ż-żagħżuġh jagħżel għall-eżami sugġetti oħra, li għalih huma eħfef mill-Malti, u l-Malti bil-ftit il-ftit jibqa' barra għal kollox. U mingħajr eżamijiet it-tagħlim imut. Jekk iż-żagħżuġh ma jħossx ma' saqajh l-eżami, ftit li xejn iħabbat rasu bit-tagħlim; u hekk it-tagħlim tal-Malti jieqaf nofs triq, jieqaf bla ma jkun laħaq xerred f'moħħ it-tifel il-ġid kollu li għandu fih.

Skond il-fehma tagħna l-eżami tal-Malti għandu jkun ta' bil-fors għal dawn l-impjegijiet.

Għall-assistenti u surmastrijiet tal-iskejjel tal-Gvern. Ir-raġuni jifhimha kullhadd. Jekk dawn is-surmastrijiet għandhom iġġallmu l-Malti, jeħtieġ li qabel ikunu tgħallmuh huma.

Għal xi postijiet taċ-ċivil. L-iktar għal l-iskrivani tal-Qorti u għal xi uffici tal-Pulizija.

Għal dawk li jridu jieħdu l-professjoni tal-Liġi, Avukati u Nutari. Dawn ukoll fix-xogħol tal-professjoni tagħhom jew fix-xogħol tal-impieg tagħhom fil-Qorti jkollhom jiktbu dokumenti bil-Malti, ta' hteġa l-aktar kbira, u li jintrefgħu biex kullhadd, imqar wara mijiet ta' snin, ikun jista' jaqrahom.

Mela jidhrilna li l-Malti għandu jidhol bħala suġġett ta' bil-fors fl-eżamijiet taċ-ċivil u tal-Pulizija, fl-eżamijiet tal-matrikola għal dawk li jridu jsiru assistenti jew jieħdu l-professjoni tal-Liġi.

B'hekk irridu nuru, bħalma dejjem urejna, li fil-fehmiet tagħna fuq tagħlim il-Malti ma għandna l-ebda għanqbuta. Kull ma jsir għal-Malti, jew isir sewwa, b'għieħ tal-Malti u tagħna l-Maltin, jew ma jsir xejn. Dak li hassejna, dejjem għidnieħ bla haħi u bla tagħwiġ, u hekk nibqgħu nagħmlu bil-fisieb m'hux li nindahlu jew niġġieldu, iżda li ngħinu u li naħdmu għal hutna l-Maltin.

## GHADAM TAJJEB

Hekk in-nies ta' Wied-Ilma kienu jsejhu lil zewġt ixjuh għakka tar-raħal li, għalkemm kienu bil-grizma aktar minn darba, kienu dejjem jirxuxtaw u jerggħu jmekku mat-triqat. U tabil-ħaqq dawn iż-żewġt ixjuh, il-wieħed mlaqqam Ćanu u l-ieħor iż-Żirka, donnhom kellhom sebat erwieh kif ngħidu għal-qtates. Darba waħda, xi għaxart ijiem wara li kienu fielsuha minn ħalq il-mewt, marru l-ħanut tal-Boqloq jixorbu qatra bis-saħħa ta' xulxin. Kien fihom għors dawn iż-żewġt ixjuh li kienu jħossu ruħhom barranin fost nisel ieħor ta' nies zġħażaġħ, u li kienu saru ħbieb bħal baħrin ta' dgħajsa waħda meħlusin mill-għarqa. B'minkbejhom fuq mejda twila, b'żewġ tazzi tan-nofs quddiemhom iħammru bl-imbid jilma fid-dawl tal-lampa, u ħafna qxur tal-karawett fejn saqajhom, bdew ifakkru lil xulxin kull ma kien għadda minn għalihom. Fost ħwejjeġ oħra Ćanu qal liż-Żirka: "U hekk, ħabib, ġebbed minn hawn u ġebbed minn hinn, għadna mal-ħajjin. Kos, kemm nies marru qbilna. Tiftakarhom lil Wiżu tax-Xanda, lil Peppi tal-Ĥamraman, lil Kiel li tar-Rewrew u lil Toni tal-Maqqnuq? Min jaf kemm kilna flimkien, u issa, balleč, l-anqas wieħed ma baqa' ħaj! Aħrab il-lum u aħrab għada sa fl-aħħar tmiss lilna wkoll. U jaħasra martek Ćikka kif inqerdet ħesrem? (Bejnietna Ćikka meta mietet kellha ħamsa-u-sebġhin. Imma billi Ćanu u z-Żirka kienu għalqu d-disgħin, deħrilhom li Ćikka mietet zaghżugħa). Iż-Żirka qagħad jisma' l-sieħbu bl-akbar dehwa, donnu kien qed jissamma l-ġrajja ta' ħbiebu, xjuh oħra bħalu mejta, mid-dinja l-oħra. U l-isem ta' martu firixlu quddiem għajnejh bičča kbira null-ħajja tiegħu, l-isbaħ ħolm ta' zogħżitu, ħolm li kien ifuħ daqs il-qasrija qronfol minsuba f'ħogor it-tieqa, tal-Ġizwi, missier Ćikka.

"Eh, ħabibi Ćanu," wieġeb iż-Żirka, "il-lum jew għada jkollna nparpru", u dak il-ħin donnu biex itaffi l-imrar ta' ruħu bexx xuftejh b'żewġ belgħat inbid waqt li ssokta jgħid "għax tgħix kemm tgħix trid tmūt. U fl-aħħar miet Abram li, kif smajthom igħidu fil-priedka, għâx snin daqs kemm hemm ramel f'xatt il-baħar, aħseb u ara aħna".

"Hekk zewwa qed tgħid" wieġeb iĉ-Ćanu, "imma dak ir-raġel li semmejt, Abram, mhux snin kellu daqs kemm hemm ramel imma tfal, għax jien ħajtu kont smajtha minn għand Dun Kustanz."

— "Iva e!" staghġeb iż-Żirka "imsejken ta' raġel mela kif rabbiehom daqshekk tfall Jien bil-kemm stajt ingħajjex il-ħdax-

il-tifel u seba' bniet li kelli. Imsejken raġel u aktar u aktar imsej-  
kna martu. Min jaf kemm kien ikollhom xi jgħidu mela! U  
mbaġġad il-kliem reġa' waqa fuq mart iż-Żirka li meta kienet  
għadha ebba fuq tagħha kienu jsejnhulha "Maddejn il-Warda";  
l-aktar iż-zgħażaġħi subien li kienu jgħaddu l-jeli jgħannulha taħt  
it-tieqa tal-għorfa tagħha. Wiż-Żirka fakkar lil haġib u kif kien  
haġibha l-ewwel darba, kif wasslilha l-qolla d-dar u mbaġġad  
baġġat joħtobha ma' mara ġara tagħha. "Dak kien żmien",  
wieġeb iż-Żirka, donnu nesa d-disgħin sena fuq dahru "il-għaxija  
qabel ma żżewwiġna kont nishar għandhom, inqatta' l-ħin fil-  
ħirejjeġ jew ngħannu fuq il-kiterra. Imma hej mita wasalna biex  
intejġu l-ftira għaqdet għax kellna mmorru għand l-arċipriet ħalli  
jistħarrigħna fid-dutrina. Dik biċċa li għratli! ħsibt li l-arċipriet ma  
kien sa jatini niżzewwegħ għax fost l-oħrajn għamilli din il-  
mistoqsija: "Taf tgħidli l-Knisja biex tingħalaq?" U jien, Ċanu,  
duttrina ftit li xejn kont naf, għax dejjem l-għalqa nikser jew  
naħsad jew niżra; u għalhekk wegħibtu "Sur arċipriet, il-knisja  
tingħalaq bl-imfietah u l-istaneg". Trid tara mbaġġad x'ħasla  
tani l-arċipriet, kif waqqagħli wiċċi fl-art "U ma tistħix"  
qalli "mela ma tafx li l-Knisja tingħalaq bil-Fonti tal-Ilma  
Mbierek!" "Kos, jien bħalek kont ngħidlu", wieġeb Ċanu  
"aħna n-nies ta' l-art ma aħniex nies ta' l-għerf. U Ċikka, Alla  
jaħfrilha, kif ħelsitha miegħu?". "U kif ridtha teħlisha", qabeż  
iż-Żirka "għalha qaws ieħor bhali: Saqsieha l-Knisja ta' Alla  
biex titbajjad, u hi miskina wiegħbithu, Sur Arċipriet, il-Knisja  
ta' Alla titbajjad bil-ġir u l-pniezel (1). U l-arċipriet ta' ħasla  
oħra lilha. Għax hu, Alla jaħfirlu, kien tar-ruħi ħafna, u kien  
jisbel jekk ma tkunx taf id-duttrina sewwa. Mela meta kont  
sa nersaq għall-ewwel tqarbina, ommi ħaditni għandu biex  
jistħarrigħni "Ibni", saqsieni hu "kemm huma l-kmandamenti  
ta' Alla?" Ħamsa, sur Arċipriet, wegħibt jien. U hej ma riedx  
jatini nitqarben. Imma ommi, bħal kieku riedet iddewwi l-  
biċċa "Sur Arċipriet", qaltu, "jaħasra tih jitqarben, id-dutrina  
jaħa. Ma wiegħibx tajjeb mhux għax ma jafx li l-kmandamenti  
ta' Alla huma sebgha, imma għax jistħi". U hej l-biċċa għaqdet  
aħjar, għax bewwiġna l-barra t-tnejn, u baġġatna nitgħallmu d-  
duttrina lili u l-ommi miegħi". Ċanu nfexx jidħak u mbaġġad  
beda biex igħid xi ħaġa minn tiegħu hu wkoll. "Mela lili ma  
għratlix biċċa oħra ma' dan l-arċipriet? Darba fil-quddiesa ta'  
l-ewwel inkun qed inqassat l-użarju u ngħid xi talb għal-erwieħ,  
u xħin kont qed ngħid xi ħaġa għal-mejtin "Gwerra eterna u  
għaks perpetwa, sinjur ħenn għalihom" (2), ma jdurx fuqi f'dik

(1) It-twegħiba għal mistoqsija ta' l-arċipriet kellha tkunhekk: Il-Knisja  
ta' Alla titbajjad bid-dija ta' l-Ispirtu Santu. Xi qodma għadhom jiftakru  
duttrina bħal din.

(2) Kliem imħassar mil-Latin *Requiem eternam u lux perpetua*.

il-ħemda kollha jgħajjat miegħi "X'int tbarqam u tgħid? Qed titlob għal-għiaks? Mela ma hawnx għiaks biżżejjed? U l-gwerra jonqosna!"

Iż-żewġt ixjuħ reġgħu bellu xuftejhom bl-inbid "Narrah imbierek kemm kien qalil dak l-arċipriet" qal iż-Żirka bejn daħka w oħra "Tiftakarx Ċan meta konna għadna żgħażaġh; jien kissirt ħġieġa mis-sagristija, u l-arċipriet ried jaf min kis-sirha minn għandek, u jien għaqqadtlek il-ponn minn wara biex ma tikxifnix?"

"Ċan" qallek l-arċipriet għal tliet darbiet "Ċan, għid min kisser dik il-ħġieġa għax sa naqlagħlek widnejk u sa teħel b'kollox int." U int weġibtu "Fuq ruħi, sur arċipriet, ma nafx min kissirha l-ħġieġa, imma hu min hu, hu ż-Żirka! "Niftakar ingħid" wieġeb Ċanu, l-aktar b'dik ix-xeba ħatar li dliktli fuk dahri l-ewwel darba li ltqajna, ma nibqax niftakar!"

Hawnhekk iż-żewġt ixjuħ xorbu l-aħħar subgħajn inbid li kien baqgħalhom fit-tazza u qamu jitwieżnu fuq l-għasluġ tal-lumi biex jingabru lejn darhom qajl qajl. U f'għajnejhom għad-dawl tal-lampa, kien hemm bħal demgħa ta' ħasra tleqq, donnhom b'dawn għajnejhom riedu jfissru lil xulxin: Min jaf nerġgħux niltaqgħu darb'oħra biex nidhaddtu fuq l-imgħoddi flimkien? Tgħid Dun Manwel għad jargħa' jagħmlilna l-grizma u jifirħilna meta jara li rgajna rxuxtajna, inwerrku bl-għasluġ mat-triqat tal-ħāra? Min jaf, għadam tajjeb aħna, imma fl-aħħar jasal l-aħħar għalina wkoll.

"Il-lejl it-tajjeb, Ċan!"

"Il-lejl it-tajjeb Żirk!"

Wiz-żewġt iħbieb infirdu minn xulxin ihewdnu fuq l-imgħoddi.

GUŻÊ AQUILINA.

# GHANJA TA' ŻMIEN TFULITI

Għanja ta' żmien tfuliti  
midfuna fil-warrani,  
dal-lejl x'mar ifettilek  
leħnek targa' ssemmagħni ?

Tassew li ġid għamiltli  
għax għasel sar ingħasi,  
imma x'ħin qomt u bqajtli  
iddamdam ġewwa rasi.

O kemm o kemm ġagħaltni  
nixxennaq dak li mar,  
tixniq li biss ikattar  
f'qalbi sal-lum l-imrar !

Aħfirli jekk illumek.  
Imma minn dak iż-żmien  
o, kif kollox inbidel!  
m'għadniex, lè, għal flimkien.

Sena sejthet lil l-oħra,  
sirt raġel, bdejt nixjiej,  
tghallimt, li d-dinja ħrafa,  
bla ebda ħajr jew giej.

Waqt l'inti għâdek bħal qabel  
kollox għall-ħajja sliem,  
għâdek dejjem fil-bidu:  
jien għoddni wsalt għat-tmiem.

Għanja ta żmien tfuliti,  
ħallini, mela, mur ;  
bid-damdim tiegħek f'raşi  
l-imrar ġo sidri jfur !

Taf meta nkun irridek ?  
nitolbok tonqosnix ;  
meta tasal is-siegħa  
ta mewti : thallinix !

Ħennini f'dik is-siegħa  
bħal mita fit-tfulija,  
sabiex in-nghas ta' dejjem  
ikun serħan għalija.

## META NIZEL L-AJRUPLAN

Aktar minn wieħed li jiġi f'idejha "Leħen il-Malti," nahseb li jkun qara wkoll lil ħuh l-ieħor, "Il-Malti" ta Marzu 1933, u jista' jkun li kellu is-sabar jaqra mqar biċċa minn dak li hemm miktub fuq il-Qabar Lhudi-Nisrani. Għedt dan, għax il-ġrajja li ġejja, ġrat fiż-żmien li jien kont għadni ngħammar f'dak id-dejr l-abjad li semmejt hemmekk.

Mela, għall-aħħar jiem ta' Awwissu tas-sena 1929, għal għarrieda nfexxet għieda kbira bejn il-għarab u l-lhud, fil-Palestina. Kull jum, f'dak id-dejr fejn konna qegħdin, kienu jaslu libarijet godda fuq li qiegħed jigrri f'Ġerusalemm, Hebrôn u Ġaffa. Kull lejla, minn fuq il-bejt, konna naraw xi raħal ta' lhud jinħaraq. Meta l-għarab ħabtu għal Holda u ħarquha, smajna sat-tifqigh tal-ibwieq (1); u meta ħabtu għal Kafr-Urja, li hi ħidejna, m'hux it-tifqigh biss smajna, imma l-għajjat tan-nies ukoll.

Aħna konna f'dak id-dejr, fil-barr, weħedna. Konna b'kollox sbatax-il-ras: tliet rahbiet, għaxart itfal, qassis u tliet irġiel. Kull lejla konna nistennew li jaħbtu għalina wkoll, billi, jew jaħsbuna lhud tassew, jew jagħmlu ta' bir-ruħhom ħasbuna. U m'hux aħna biss konna nistennew dan, għax l-ingliżi kull sebh kienu jibagħtu ajruplan idur dawwara mejt mad-dejr, għal darba tnejn, jara hux kollox sew, u jargħa l-ura.

Kien mela f'daž-żmien li qegħdin insemmu, li żewġ ajruplani li kienu jtiru fuq Wadi s-Sarār, sejrjn minn Għazza għal Ġerusalemm. Kif għaddew id-dejr, wieħed minnhom nizel u waqaf f'għalqa fi truf il-wied.

Il-qassis, bil-għaġla, ħejja l-lorry, għajjatli, irkibna, hu u jien, u ż-żagħżuġħ taljan li jsuq, u tlaqna. Qsamna l-egħlieqi, bil-lorry b'kollox, għax hawn ir-raba' bla ħitan, u sibna ruħna ħidejh.

Imma l-ajruplani tnejn kienu, m'hux wieħed. Wieħed wieqaf għal kollox u l-ieħor wieqaf ukoll, bid-dewwiema ddu qajl-qajl. U tnejn ukoll kienu l-ingliżi li wieqfin ħidejhom. "Ġralkom xi ħsara?" saqsejthom jien bl-ingliż. "Id-dawwara (2) Itwiet ffit," qalli wieħed minnhom. Jekk nistgħu ngħinukom f'xi ħaġa, għal kemm tgħidulna," irgajt jien. "Nahseb li nista' ntir sa Ramleħ, u nħabbar hemmekk, qalli l-ieħor, waqt li t-tnejn tbeġħdu ffit u bdew jerfġħu l-ħaġar il-kbajjar li jsibu f'nofs il-għalqa, u jarmuh, wieħed lejn ilemin, u l-ieħor lejn ix-xellug.

Imbagħad reġġhu l-ura. Wieħed tala' fuq l-ajruplan, u l-ieħor qabad wieħed f'kull id iż-żewġ imqabad tal-ħabel li kienu mdendla fil-ġwienah tiegħu. Id-dawwiema żiedet fid-dawrien, bdiet tvenven, u l-ajruplan dar qajl-qajl ma' l-ingliż li kien iżommu minn ġwienhu. Malli wiċċu kien sew lejn il-ġharb, telqu, u beda jġri, iqajjem ir-riħ, u jtejjar degħbien ta' trab u ntietef tat-tiben, milli kien hemm fil-ġhalqa. Tbiġħed, u rtefa' mill-art, u beda jogħla u jċkien, jogħla u jċkien, sakemm sar daqs ġħasfur. Sar tikka. Hin wieħed u ma deherx izjed.

Malli l-ajruplan għab, l-ingliż ġiè ħidejna li konna wieq-fin fejn l-ajruplan l-ieħor. Saqsejniet kif kienet ġratlu il-ħisara, u hu wieġibna li meta kien fl-ajru, intebaħ li l-makna kienet tagħmel xi ħoss ġharib. Ma żżardax jibqa tajer. Ħares l-isfel u ra dik l-ġhalqa witja u niżel fiha; waqqaf il-makna u fittex x'kienet il-ħitija ta' dak il-ħoss li sama' fuq. Sab li kienet brima (3) merħija. Rassha, u raġa' qabad sa jtir.

Imma billi hu minn ġewwa l-ajruplan ma satax jara quddiemu, hu u jġri, ħabat ma' ħaġra kbira, ltwiet id-dawwara, u l-ajruplan għal ftit ma nqalibx. Għalhekk, waqqaf u niżel. L-ieħor li kien fl-ajru fl-ajruplan l-ieħor, niżel jara x'kien ġralu; u l-bqija nafuh.

Qalilna wkoll li kien għadu kemm ġiè l-Palestina, fejn kellu joqġħod għaxart ijiem. Kien ġej minn Malta. Minn Malta! Meta smajt dan, qalbi għamlet tikk! Dak iż-żmien kien ili msiefer fuq id-disa' snin, u l-malti wieħed li kien ftit qrib minn fejn kont jien, kien ilu x'erba xhur li siefer. Kont mnikket għalih, għax kont immur inżuru, darba jew tnejn fix-xahar, u nqatta siegħa miegħu, nitkellem b'ħilsien art twelidi.

"Jien Malti!" wieġibt. "Ħudni miegħek Malta!"

Għedt hekk, biċ-ċajt; imma billi qalbi kienet ħasset, il kelma ħarġet bħal kieku bis-ħiħ; għalhekk, il-qassis u t-taljan li kienu hemm bdew jidħku.

Il-ħin għaddej, u aħna nithaddu fuq ħaġa u oħra. Smajna zanzin ħafif li kull ma jmur joktor. Deher ajruplan fl-ajru, wasal, dar żewġ dawriet fuqna, biex jara hux kollox sew, u reġa' l-ura. Għadda ftit tal-ħin u ġiè ieħor, li tħaxxa fuqna. L-ingliż li kien fih, telaq ħaġra mgeżwra fi xkaka (4); l-ieħor refagħha u qara li kien fiha. Il-ġharab li kienu l-dik in-naħa, jaraw l-ajruplan f'nofs il-ġhalqa, bdew ġejjin il-hemm, u waqfu jħarsu. Ġew ukoll żewġ qassisin Salesjani minn Bejt-Iġmâl. Qagħdu ftit jitekllmu magħna, u reġġhu marru.

Għadda ftit tal-ħin, u reġġu gew żewġ ajruplani oħra. Wieħed baqa' fil-ġholi, idur dawwara mejt, u l-ieħor tbaxxa wasal fuqna, u l-ingleż li fuqu, telaq bħal biċċa xoqqa, twila u dejqa, b'żewġ lewnijet minn tulha, isfar u aħmar-dagħmi u mar. L-ieħor refaġġha, ħall tarfa, ħa r-rsul li kien fiha, u qraħ. Meta qraħ wiċċu tqarras. Imbagħad tala' fuq l-ajruplan, għatta l-makna b'biċċa xoqqa mxemmġha (5), u libbes bl-imxemmġha wkoll iż-żewġ ilwieħ tad-dawwiema, u niżel ħdejna. Il-qassis li kien magħna, qalli nġhidlu li hu kien sa jmur id-dejr, jibgħatlu xi ħaġa għall-ġħaxa. L-ingleż iżżieh ħajr. Il-qassis u t-taljan rikbu l-lorry u jien bqajt hemmekk.

Issa kien beda jidlam, u l-ġħarab li kienu nġemġu, ftit ftit, marru; baqa' biss wieħed raġel, m'ħux ġħarbi, grieg, minn Kipru, li kien jaħdem fil-bini tal-Knisja l-ġdida ta' Bejt-Iġmal. L-ingleż minn ġewwa l-ajruplan ġieb żewġ imħaded tal-ġild, u bħal buzzieqa imdawwra li hu nefalġha quddiemna u saret ġħamla ta' *life buoy*. Qgħadna bil-qegħda kif stajna, tnejn fuq l-imħaded u wieħed fuq il-ħalja buzzieqa u qbadna nithadtu bħal tliett iħbieb, ġħal kemm dik kienet l-ewwel darba li rajna l-xulxin.

Fuqna, s-sema saġfi, lewn ikħal dagħmieni, b'dik ir-raxxa kwiekeb kbar u zġħar, ipetptu. Iġbla quddiemna, u iġbla warajna. Lejn il-ġħarb, wilġa kbira kbira, ħalja mis-siġar, li minn nofsha jgħaddi Wied is-Sarar. Ebda ħoss ma kien jinstama', ħlief waqtijiet, it-tħaxwix ħafif ta xi troffa xewk imħarrek minn xi fewġa bierda ta fil-ġħaxja.

L-ingleż beda jgħidilna fuq London, ġħax hu kien minn hemm, u f'Malta ma kienx qagħad ħlief ftit jiem qabel ma telaq ġħal Palestina. Fissrilna kif jieħdu it-tè x-xadini fiz-Zoo, jew ġnien il-bhejjem; kif jifirxu l-mejda, u jistagħilmu (6) r-rqaqat kollha, bħal bnedmin. Kif it-tfal ingliżi jixħtu l-ħut lill-wizz, biex jarawh jogħdos ġħalih lill-ġħadira. Kif wizza minnhom, meta t-tfal jarmu l-ħuta, kienet ittir u taqbadha fl-ajru, u t-tfal jaraw dan jifirħu, jgħajjtu u iċapċpu jdejhom. U ħwejjeġ oħra, li juru li kien ħsiebu aktarx f'London, u fid-dar tiegħu, u f'min ħalla fiha, kif dejjem jiġri lil kull min isiefer l-ewwel darba.

Il-kliem fuq il-bhejjem kien waqa' hekk: ftit fil-bgħid minn fejn konna qegħdin, kien hemm bejta xewk kbira, u hi u titharrek fir-riħ, il-grieg fid-dlam ħasibha debaġħ, jigi-fieri, dbiba tal-barr, tixbaħ lill-kelb, li fil-Palestina hemm minnhom wisq, joħorġu bil-lejl, u jaħbtu ġħal min isibu, bnedmin u bhejjem, barra minn qabil il-fart. Did-dbiba

tibza' min-nar, għalhekk, għarna ftit tiben u xewk, u kebbis-nieh, biex jekk kien tassew debagħ, jaħrab. Meta għarafna li kienet xewka, qgħadna u fehentu x'kien id debagħ; meta fehemi, qalli li kien ra' bħalha fiz-Zoo, u hekk semma wkoll il-wizz u x-xadini.

Ftit wara, l-*lorry* giet u ġew fiha l-qassis u ż-żagħżuġ taljan. Giebu magħhom il-għaxa għall-Ingliż u għaliya, u bħal sodda tal-għewwied, biex l-Ingliż jistrieħ fuqha. Wara li qdejna l-ġewwieni u għitna, qgħadna nithaddtu ftit fuq it-tajran, u l-Ingliż semma t-tigribiet li kien rahom isiru f'London, għat-tigrija li kellha tkun f'dak ix-xahar, għar-rebħa tal-kies ta' Schneider.

Għal xi l-ħdax ta' bil-lejl, il-qassis qatagħha li aħjar norqdu. L-Ingliż ried li hu ma jorqodx, biex jagħmel l-għassa ma' l-ajruplan, imma l-qassis qallu jistrieħ bis-sliema, u l-għassa nieħdu ħsiebha aħna. Għalhekk l-Ingliż irtaka fuq is-sdejda tiegħu; il-qassis gieb l-imħadda ta' fejn jokgħod min isuq il-*lorry*, u mtedd fuqha; it-taljan u jien, warrabna ftit iż-żrar, frixna kull wieħed patanija, u mteddejna wkoll; il-grieg mar jorqod għalih fuq il-*lorry*.

\* \* \*

Kollha kienu jieħdu n-nifs ta' rieqdin, imma jien ma setgħet għajni tmur bija; il-ħin kollu nitqalleb minn ġenb għall-ieħor, u inħares minn taħt l-ajruplan, fejn konna mimdudin, għax, fil-bgħid il-bgħid, in-naħa tal-baħar, minn waqt għal waqt, kien jidher bħal beraq ħafif, jiddi ħin wieħed u jintefa. Fl-aħħar iddejjaqt mimdud. Qomt qajl-qajl biex ma nqajjemx lill-oħrajn, u mort uqaf in-naħa l-oħra ta' l-ajruplan, inħares lejn dak il-ħali ta' beraq.

X'haġa! Kull ma jmur il-beraq kien joqrob! u drabi ma jintifiex f'daqqa, imma jitmewwet ftit-ftit. Kien ġej in-naħa tagħna mal-wied-il-wied. Meta qorob sewwa, qajjimt lill-Ingliż u għedtlu li kien ġej dawl in-naħa tagħna.

Qam u waqaf iħares. Ftit wara beda jistama' tħarħir ta' xi *motor*. Mbagħad bħal xrara nar żigġet il-fuq minn qiegħ il-wied u nfexxet fl-ajru bħal kewkba kbira bajda, imdawwra bi ġmiel ta' diġa, li dawwlet il-wied u l-iġbla ma'd-dwar. Il-qassis u x-xebb it-taljan qamu u ġew ħdejna.

L-Ingliż tala' fuq l-ajruplan, ġiebi xi haġa, refagħha l-fuq u stemgħet tifqiegħa. Xrara nar rtefġet il-fuq u nfetħet f'kewkba kbira u sabieħa, ta' lewn ħadrani. Wieġbu dawk li kienu ġejjin b'kewkba oħra ħadra min naħithom; imbagħad

deher il-*motor* miexi gewwa l-egħlieqi. Kellu fuku żewġ *search-lights* jew dwal fittiexa, li xehituhom fuqna biex jarawna sew.

Imma huma kienu il-hemm mill-wied, u ma kienx hemm trieq biex isuqu għal hiejna: għalhekk niżlu tnejn min-nies u ġew lejna miexjin. Il-qassis u jien morna n-naħa l-oħra tal-wied, irkibna l-*motor* u wrejnihom minn fejn setgħu jgħaddu għal hiejn l-ajruplan.

X'hin wasalna u nżilna, wiehed ingliż imdahhal fiż-żmien li kien jidher ir-rajjes tagħhom, ġiè hiejja, hadli b'idi w qalli "Smajt li int Malti". Iva tassew, wiegibtu; "Nizzik hajt ta' kull ma għamilt ma' Captain Phillips, u jekk xi darba tkun in-naħa ta' Gażza, għaddi arana!" Izzejtu hajt u għiedtlu li jekk inkun il-dik in-naħa ma nonqosx.

Erba' ngliżi baqgħu għassa ma' l-ajruplan, u l-oħrajn rikbu w marru. Kienu xi t-tlieta ta' bil-lejl, u ahna ġarrabna norqdu ftit-iehor, imma ngħid għalja kien kollox għal xejn, għax ma stajt nitniglies.

Meta beda jbexbex id-dawl, qam kulhadd. Il-qassis kellu jitla' jquddes fid-dejr, u t-taljan u jien tlajna miegħu. Wiehed ingliż ġiè magħna wkoll, biex jieħu li jiehtieg għat-tiswijja ta' l-ajruplan.

Wara l-quddies għabbejna fuq il-*lorry* il-ghodda, u l-għaw-wied li ried l-ingliż, u morna. Sibna migmugħa qatighi gharab ma' dwar l-ajruplan, u xi qassisin minn Bejt-Igmal, li hi qrib. L-ingliżi għamlu gods haġar, u dak li kien ġiè magħna d-dejr, qigħed il-"jug" fuq il-gods, u rafa' bih l-ajruplan u lewa ġewniha il-wara. Imbagħad baqgħu jistennew sa ma jġi l-*motor* minn Gażza, li kellu jġib dawwara ġdida, biex ibiddlu dik li kienet tgħawwġet, għax ma tissewwiex.

Jien kelli x'nagħmel, u ma stajt noqghod hemm il-hin kollu; għal hekk bil-qalb il-tajjba rgajt lejn id-dejr. Għal xi l-hdax tlajt fuq il-bejt fejn kien hemm ukoll il-qassis, iħares bin-nadur (7) il-ġliba nies fil-bgħid, fil-wied, ma' dwar l-ajruplan li l-ingliżi kienu qegħdin isewwuh, Imbagħad rajna jqum dabgħien trab, bħal duħħan, u minn nofsu tela' l-ajruplan. Dar żewġ dawriet il-ajru fuq in-nies, u ġibed lejn id-dejr. Wasal fuqna, u Captain Phillips minn gewwa fih, xejrilna bil-maktur, u ġibed lejn Ramleh, u ahna nżilna isfel.

Hekk dil-ġrajja għaddiet ukoll, bħal ma jgħaddu l-ġrajjet kollha, imma jien għadni ma nsejtx għal kollox dak il-ġmiel ta' lejl li għaddejt, meta niżel l-ajruplan

L. C.

- (1) Buq, dari—xkubetta. (2) Dawwara—ruota. (3) Brima—vite.  
 (4) Xkaka—carta. (5) Xoqqa mxemmgha—tela cerata.  
 (6) Stagħmel, jistagħmel—usare.  
 (7) Nadur—dak li tara bih, jew minnu, hawn—binocolo.

## HREJJEF QODMA

Hawn Malta u Għawdex, bħal artijiet oħra, għandna hafna ħrejjef qodma, li mhux ta' min iħallihom jintilfu. Hafna minnhom ilhom li ntilfu, oħrajn qeghdin jintilfu. Tisma xi xif iġhidlek: Kien iġhid missieri.... dan u dan; imma ma jafx il-biċċa kif kienet sewwa; jgħitik x'taħseb biss li dik darba kienet ħrafa sabiħa li l-lum intsiet. U hekk intilfu hafna ħwejjeġ li satgħu jkunu ta' dawl kbir għall-istorja ta' ġensna. Għax l-istorja ta' Malta, tista' tkun magħrufa wisq aħjar b'xi qlajja qodma u ħrejjef bħal dawn, billi d-dokumenti ta' l-istorja huma aktarx miktuba mill-barranin, li ma kellhom ebda ġibda u rabta ma' Malta. Il-Maltin, sa minn dejjem maħkumin minn haddieħor, qatt ma satgħu jedukaw ruħhom kif jixraq lil popl n civil; u biss f'dawn l-aħħar żmenijiet, wara li twaqqfet l-Università, satgħu huma jagħmlu "kuxienza nazionali" u xtaqu jfakkru ġrajjiethom.

Għalhekk aħna ħsibna li ngibu, k'jista' jkun sa l-inqas waħda, dawk il-ħrejjef imxerrdin ma' gżirietna, hekk kif joħroġu minn fomm il-poplu, minn għajr ebda tibdil ta' xejn. Dan ix-xogħol qabdu jagħmluh oħrajn qabilna; iżda billi dan mhux xogħol ta' wieħed waħdu, ma' waslux biex iġibuhom kollha. Għalhekk aħna nistiednu dawk il-ħbieb tal-Malti kollha li jinsabu mxerrdin ma' Malta u Għawdex, biex jiktbu huma nfušhom dawk il-ġrajja li jafu jew jisingħu, u jibagħtuhomlna; u aħna mbagħad wara t-għarbilha (kritika) meħtieġa iġibuhom fuq dan il-perjodiku.

WIGI PORTELLI

28 ta' Lulju 1934

## TAGĦRIF

### KOTBA LI BAGĦTULNA

Comm. Alf. M. Galea, *Tagħlim tal-Appostli*, is-sitt ktieb. Fih fil-qosor l-istorja tal-bidu tal-Knisja, jigifieri, il-ħedma tal-Appostli, u l-aktar ta' S. Pawl, fit-twaqqif tal-Knisja.

*The Teacher*, Lulju 1934. Fih beda joħroġ bil-Malti d-dramm "Il-Fidwa tal-Bdiewa" tas-Sur Nin Cremona.

M. Agius—Is-SS. Salvatur f'Malta—pp. 56, Dar ta' S. Ġużepp.

## **Tishib**

6d. kull sitt xhur  
1s. kull sena  
Kopja wahda sold  
Ghal barra minn  
Malta id-doppju.

## **INFAKKRU**

**I-imsehbini li għadhom ma hallsux biex jibagħtu l-Empire Press il-ħlas tagħhom, u dawki li għandhom jagħtu aktar minn sena nerggħu nitolbuhom, bħalma tlabniehom bosta drabi, jhallsu jew, jekk ma jridux jibqgħu msehbini, iregggħu dal-ktieb lura mal-ħlas tal-warrani.**